


Eivör við nýggjari útgávu

Í dag kemur nýggja fløgan hjá Eivör, Mannabarn út. Mannabarn hevur verið í ger í meiri enn tvey ár. Tónleikararnir, ið spæla á fløguni, eru nakrir av bestu tónleikarunum í Írlandi, har fløgan eisini er tikin upp. Til at produsera hevur Eivör fingið Donal Lunney, ið fyrr hevur arbeitt við kendum nøvnum sum Sinéad O'Connor og Rod Stewart. Útgávan kemur út bæði á føroyskum, Mannabarn, og á enskum, Human Child, har tað einans er teksturin á muni. Ummæli av fløguni verður í blaðnum í morgin.



Føroyingar fylla seg við ólógligum heilivági



- Keypir tú heilivág umvegis internetið, hevur tú onga trygd fyri, at hann inniheldur tað, hann skal, ávarar, Heri Mørkøre, landapotekari

Alsamt fleiri føroyingar royna at fáa sær hendur á ólógligum heilivági umvegis internetið. Landsapotekarin ávarar ímóti, at hesin heilivágur í ringasta føri kann verða beinleiðis vandamikil

HEILIVÁGUR

Anna V. Ellingsgaard
anna@sosialurin.fo

Viagra, steroidir, klænki-evni, pínutablettir. Hetta eru bara nøkur av teimum evnum í pakkum, sum tey á Postdeildini hjá Toll og Skatt í Havn javnan fáa hendur á. Slíkar bíleggjar

eru ikki bara ólógligar. Tá ongin trygd er fyri, at heilivágurin lýkurneyðugu krøvini, kann hann vera beinleiðis skaðiligur at brúka, ávarar landsapotekarin.

Alt millum himmal og jørð

Í gjárvöldið visti DR at siga, at ólóglig heilivágur mest sum floymir inn yvir landið í Danmark. Í sendingini varð víst á, at stórir partur av hesum heilivági varð bílagdur umvegis internetið. Nú bendir alt á, at eisini føroyingar gera sær dælt av hesum ólógliga handli.

- Tað er rættiliga týðiligt, at hesin trupulleikin er íkomin og vaksir við økta internethandlinum, sigur

Herman í Stórustovu, deildarleiðari á Postdeildini hjá Toll og Skatt.

Meðan tað fyrr mest var brennivín, tey á Postdeildini hildu eyga við, er nú oftast smærri pakkur, sum vekja illgruna.

- Vit eru jú ikki serfrøðingar, so tá vit fáa pakkur við illgrunasomum heilivági, seta vit okkum í samband við landsapotekarin, sigur Herman í Stórustovu.

Og landsapotekarin, Heri Mørkøre, vátar, at tað koma alsamt fleiri fyrispurningar frá Postdeildini um tey ymsu sløginu av heilivági, føroyingar royna at innflyta.

- Vit síggja alt millum himmal og jørð, líka frá løgnum potensfremjandi evnum til eitt nú Letigen og

Helsingørklækibollar, ið langt síðani er bannað at selja, sigur Heri Mørkøre.

Fólk bliva ill

So leingi talan ikki er um rúsevni, verður politiið ikki blandað inn í hesi mál. Tá er mannagongdin í staðin, at móttakarin fær boð um, at pakkin ikki verður útflyggjaður, tí sendanin er ólóglig.

- Fólk bliva ofta ill og skilja ikki, hvør trupulleikin er, tá tey fáa eina slíka fráboðan, sigur Heri Mørkøre, og leggur afturat, at hetta bara visir, hvussu óvitandi nógv eru á hesum øki.

Alsamt fleiri fólk duga sera væl at leita á internetinum og skaffa sær upplysingar um, hvørji sløg av

heilivági finnast. Men nógv eru als ikki greið yvir, hvørjar reglur eru galdandi á hesum økinum, staðfestir Heri Mørkøre.

Hann visir á, at Apoteksverk Føroya er einasti myndugleiki, sum hevur loyvi til at innflyta heilivág. Harumframt eru tað heilt greiðar reglur fyri, hvat er at meta sum heilivágur, og hvørjar treytir hann skal lúka.

- Bíleggur tú heilivág umvegis internetið, fært tú ikki tryggja tær, at hann lýkur neyðugu krøvini. Og tað er skjótt at verða snýttur, tí nógvir framleiðarar duga serstakliga væl at fáa innpakningin at síggja ektaðan út. Í besta føri er okkurt av hesum púra nyttuleyst. Í ringasta føri kann hesin "heilivágur" gera meir

skaða enn gagn, sigur landsapotekarin.

Neyðugt eftirlit

Landsapotekarin fegnast tó um, at eftirlitið í Føroyum við hesum handli er munandi betri enn í EU londum, har vørur hava frítt at fara um landamørk. Og hann mælir ikki til, at eftirlitið í Føroyum verður gjørt linari, sum talan annars hevur verið um.

- Sum sagt, so fáa vit ótrúliga nógvar fyrispurningar frá Postdeildini hjá Toll og Skatt um pakkur við illgrunasomum heilivági. Tað visir í verki, at hetta eftirlitið virkar og hevur eina stóra uppgávu, staðfestir, Heri Mørkøre, landapotekari.